

## شتر مرغ اور مور کا انڈا حلال ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ کیا شتر مرغ اور مور کے انڈے کھا سکتے ہیں؟

جواب

قوانین شرعیہ کی رو سے حلال جاندار کا انڈا کھانا حلال ہے، بشرطیکہ خراب ہو کر خون نہ ہو گیا ہو، اور حرام جاندار کا انڈا کھانا مطلقاً حرام ہے۔ پس چونکہ شتر مرغ اور مور دونوں حلال ہیں، لہذا ان کے انڈے کھانا بلاشبہ جائز و حلال ہے، انہیں کھا سکتے ہیں۔ علامہ نور الدین ملا علی قاری رحمۃ اللہ تعالیٰ علیہ (سال وفات: 1014ھ/1606ء) لکھتے ہیں: ”وکل طیر لایحل لحمہ لایحل بیضہ“ ترجمہ: اور ہر وہ پرندہ جس کا گوشت حلال نہیں ہوتا، اس کا انڈا بھی حلال نہیں ہے۔ (مرقاۃ المفاتیح شرح مشکاۃ المصابیح، جلد 7، صفحہ 2663، دارالفکر، بیروت)

امام اہل سنت اعلیٰ حضرت امام احمد رضا خان رحمۃ اللہ تعالیٰ علیہ (سال وفات: 1340ھ/1921ء) لکھتے ہیں: ”حلال جانور کا کچا پکا انڈہ سب حلال ہے، ہاں وہ کہ خون ہو جائے نجس و حرام ہے۔ واللہ تعالیٰ اعلم“ (فتاویٰ رضویہ، جلد 21، صفحہ 667، رضا فاؤنڈیشن، لاہور)

الموسوۃ الفقہیۃ الکویتیۃ میں ہے: ”إن خرج البیض من حیوان مأكول فی حال حیاته أو بعد تذکیتہ شرعاً أو بعد موتہ وهو ممالا یحتاج إلى التذکیتۃ کالسمک فی بیضہ مأكول إجماعاً إلا إذا فسد“ ترجمہ: اگر انڈا کسی حلال جاندار سے اس کے زندہ ہونے کی حالت میں یا اس کے شرعی طور پر ذبح ہونے کے بعد نکلا، یا اس کے مرنے کے بعد نکلا جبکہ وہ ان جانداروں میں سے ہو جو ذبح شرعی کے محتاج نہیں، جیسے مچھلی، تو اس کا انڈا بالاجماع ماکول (حلال) ہے، سوائے یہ کہ جب انڈہ خراب ہو گیا ہو (تو حلال نہیں)۔ (الموسوۃ الفقہیۃ الکویتیۃ، جلد 5، صفحہ 153، دارالسلاسل، الكويت)

علامہ ملا جیون احمد بن ابوسعید صدیقی رحمۃ اللہ تعالیٰ علیہ (سال وفات: 1130ھ/1718ء) لکھتے ہیں: ”و حلیۃ الابل والبطو النعامۃ باجماع الصحابة والتابعین“ ترجمہ: اور اونٹ، بطخ اور شتر مرغ کا حلال ہونا صحابہ کرام اور تابعین عظام رضی اللہ تعالیٰ عنہم کے اجماع سے ثابت ہے۔ (التفسیرات الاحمدیۃ، سورۃ الانعام، صفحہ 279، مکتبۃ الشریک)

فتاویٰ عالمگیری میں ہے: ”ولابأس بأکل الطاؤوس“ ترجمہ: مور کھانے میں کوئی حرج نہیں ہے۔ (الفتاویٰ الہندیۃ، کتاب الذبائح، الباب الثالث فی المتفرقات، جلد 5، صفحہ 290، دارالفکر، بیروت)

جامع العلوم علامہ محمد عبد کلیم انصاری فرنگی محلی رحمۃ اللہ تعالیٰ علیہ (سال وفات: 1285ھ/1868ء) لکھتے ہیں: ”طاؤس: حلال  
...نعامة: حلال“ ترجمہ: مور حلال ہے، شتر مرغ حلال ہے۔ (غایۃ البیان فی بیان الحلال والحرام، صفحہ 27 ملقطاً، مطبوعہ مطبع  
علوی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: FAM-1155

تاریخ اجراء: 23 شوال المکرم 1447ھ/12 اپریل 2026ء



**Dar-ul-Ifta Ahlesunnat (Dawat-e-Islami)**



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)